



చిత్రలేఖ

మధురాంతకం సరేంద్ర

“దయచేసి తలుపులు మూయండి... ప్లీజ్ క్లోజ్ ది డోర్స్... థ్యాంక్యూ... దయచేసి తలుపులు మూయండి... ప్లీజ్ క్లోజ్ ది డోర్స్... థ్యాంక్యూ...” నాలుగో అంతస్తులో తన నోరు తెరవగానే లిప్తు మాట్లాడడం మొదలుపెట్టేసింది.

తెల్లటి వెంట్రుకలున్న తెల్లటి దుస్తుల నల్లటి ముసలాయన, నెగటివ్ ఫిల్మ్ లోంచి దిగి వస్తున్న వ్యక్తిలా లిప్తు నోటిలోంచి బయటికి వచ్చాడు. తల గోక్కుంటూ నాలుగు వందలా మూడో నెంబరు తలుపుల ముందుకొచ్చి ముద్దాయిలా నిల్చున్నాడు. ఫ్లాటు తలుపుల్ని విడిపోకుండా వెనక్కు నెడుతూన్న బావురుకప్పు తాళం లంకిణిలా అతణ్ణి వెక్కిరించింది.

తూర్పు వైపు నుంచీ నాలుగు ఫ్లాట్లూ, పడమటి వైపు నుంచీ నాలుగు ఫ్లాట్లూ అదుపులేని కొవ్వలా ముందుకు పెరగడంతో, మధ్యలో మిగిలిన పాసేజ్ అని పిలవబడే నడవా రక్షనాళంలా సన్నబడిపోతోంది. నడవా వుత్తరపు చివర్లోని పొడవాటి కిటికీలో యేడు కొండల శిఖరపు శకలమూ, దక్షిణపు కిటికీలో తెల్ల మేఘాల్ని వేలాడేసుకున్న ఆకాశపు పేలికా తగులుకుని వున్నాయి. నడవాకు రెండువైపులా వున్న అపార్టుమెంట్ల తలుపులన్నీ బ్యాంకులూకరు డబ్బాల్లా వరసగా పొందిగ్గా సర్దుకుపోయి వున్నాయి. సారంగాల గుహలో దారితప్పిన ముసలి జింకలా దిక్కుతోచకుండా నిల్చున్న ముసలాయన కళ్ళల్లో, నీళ్లు తిరగసాగాయి. నిట్టూరుస్తూ అతను పక్క అపార్టుమెంటు కేసి పాకుతున్నట్టుగా సాగి, నాలుగు వందలా రెండో తలుపు పక్కన దాక్కున్న కాలింగ్ బెల్ ను ప్రాధేయపడ్డాడు.

మీట కొంచెమైనా కాలింగ్ బెల్ కూత ఘనంగా లిప్తు గొంతును యెగతాళి చేసింది. అది రెండోసారి లిప్తును వేళాకోళం చేశాక నాలుగు వందలా రెండో

తలుపుల మధ్యలోంచి వో ఆడతల ముందుకొచ్చింది. “యెవరండీ? యెవరు? యెవరు కావాలి?”

“అమ్మా! నేను... నేను యెవరంటే...” ముసలాయన ముసలిగొంతు వణికింది.

“లిప్తులోంచి వచ్చింది మీరేనా? బయటికిరాగానే దాని గొంతు నొక్కాలని గూడా తెలియదా మీకు?” ఆమె తన కోపాన్ని తారస్థాయిలో మీటింది.

ముసలాయన కాళ్ళిడ్చుకుంటూ లిప్తు దగ్గరికి పరిగెత్తాడు.

“మా ఆయన క్లయింట్లను యింట్లో కలవరు... ఆఫీసులోనే కలుసుకో... వెళ్ళెళ్ళు...” తలుపుల రెక్కల్ని వీపు కతికించుకున్న యువతి తన తలను లోపలికి లాక్కోబోయింది.

“అమ్మా తల్లా! అప్పుడే వెళ్ళిపోవద్దు... నేను నన్నూ టమూడు వోనర్ని.. మీ పక్క అపార్టుమెంటు నాదే!” ముసలాయన లిప్తు పెదవుల్ని మూస్తూ అక్కడినుంచే ఘోషించాడు.

యువతి తల విసుగ్గా యివతలకి తిరిగింది.

“నా నన్నూటమూడును నేనొక ఆడమనిషికి రెంటుకిచ్చినానమ్మా! ఆమె అదేందో ఆఫీసులో అదేందో వుద్దోగం చేస్తూ వుండానని చెప్పింది. నాలుగు నెలల ముందామె మాయమైపోయింది. యెన్నిసార్లొచ్చి అడుక్కున్నా యీ బీగం జబాబు చెప్పటంలేదు...” ముసలాయన తన శరీరాన్నంతా వినయపుగుల్లలోకి లాక్కుంటు న్నాడు.

“అడ్డమైన ప్రతివాడూ వచ్చి పక్క అపార్థమెంటు తలుపుల గురించి వాకబు చెయ్యటమే! మేమిక్కడ వుండడమే తప్పన్నట్టుగా యెప్పుడు పడితే అప్పుడు విసిగించడమే! ఆ మాయమయ్యే మనిషికి అద్దెకిచ్చే ముందుగా మమ్మల్నేమైనా సంప్రదించావా నువ్వు? ఇప్పుడు నువ్వు కలవాల్సింది పోలీసుల్ని,” ఆమె చూపులు కత్తులై అతణ్ణి పొడవసాగాయి.

“ఇంత జరిగినా ఆ పని చెయ్యకుండా వుంటానా తల్లీ!” అతను మరింతగా వినయపుగుల్లలోకి ముడుచుకుపోతూ జవాబు చెప్పాడు. “అయితే వాళ్లు నేనే అమెను మాయం చేసేసుంటానని దబాయించి పారేసినారు. నా అదృష్టం బాగుండి నా దూరపు బంధువోకడు పోలీసినస్పెక్టరుగా వుండాడు. వాని కాళ్లు చేతులూ పట్టుకోని అక్కడి నుంచి తప్పించుకోనొచ్చినాను...”

కింది అంతస్థలోంచి లిప్తు, “దయచేసి తలుపులు మూయండి... ప్లీజ్ క్లోజ్ ది డోర్స్... థాంక్యూ... దయచేసి...” అంటూ నిర్విణ్ణంగా హెచ్చరించడం స్పష్టంగా వినవచ్చింది. తన తలను వెనక్కు తిప్పుకోబోయిన యువతి ముసలాయన చేతులు అడ్డంగా వూపి వేడుకోవడంతో ఆగి లిప్తుకేసి పురిమిచూసింది. లిప్తు గొంతులోంచి రణగణ ధ్వనుల్ని పలకరించుకుంటూ పైకిచ్చిన యువకుడు నాలుగో అంతస్థలో అది నోరు తెరవగానే బయటికి విసురుకొచ్చాడు.

పొడవాటి జుబ్బా పైజామాల్లో తన శరీరాన్ని గట్టిగా పొట్లం గట్టించుకున్నట్టుగా కనిపిస్తున్న యువకుడు నడవాలో నిల్చున్న ముసలాయనను పట్టించుకోకుండా సరాసరి నన్నూటమూడు ముందుకెళ్లి, దాని తాళాన్ని చూపులతోనే పలకరించబోయాడు. యెంతకూ జవాబు చెప్పని తాళం కప్పకేసి చికాకుగా చూశాక, పక్కకు తిరిగి, నన్నూట రెండు తలుపులోంచి తన చీకాకును పరావర్తనం చేస్తున్న పక్కింటావిడ తలను చూసి, వీలయినంత ప్రసన్నంగా నవ్వుడానికి ప్రయత్నిస్తూ, “ఈ ఫోర్నాట్ త్రి...” అంటూ అతుక్కుపోయిన తన పెదవులకు నాలుకతో తడి అద్దసాగాడు.

“ఈ ఫోర్నాట్ త్రి గురించి చెప్పడానికేనా మేమీ పక్క అపార్థమెంటులో వుంటున్నది... పోపో...” అని రుసరుసలాడుతూ పక్కింటావిడ తల తలుపులను ముందుకు లాక్కోబోయింది.

“మేడమ్! మేడమ్! ఆగండాగండి! నేను మీ హజ్జెండు దగ్గరించి రెకమెండేషనుతో వస్తున్నాను...” అంటూ జుబ్బా యువకుడు ముందుకు దూకాడు.

బొమ్మలా కళ్లు టపటపలాడిస్తున్న పక్కింటావిడ తలకేసి చూసి దోరగా నవ్వుడానికి నటస్తూ, “మా కష్టమొకడు మీ ఆయన క్లయింటు. పోయిన సంవత్సరం నాడు తీసుకొచ్చిన మటం నేలల కేసులో మీ హజ్జెండుకు నాలుగైదు లక్షలదాకా ఫీజు మిగిలించబట్టెండి! ఆ మాదిరి కేసులు యింకో రెండింటిని మీ హజ్జెండు దగ్గరికి లాక్కూరాబోతున్నాడతను,” అన్నాడాయువకుడు.

దారి తప్పిన పాపురంలాంటి నవ్వుకటి పక్కింటావిడ ముఖంలోకొచ్చి వాలబోయింది.

“నేనొక రచయితనైండి!” జుబ్బా యువకుడు అమాంతంగా సిగ్గు నటించాడు. “ఇప్పుడు నా నవలలు రెండు సీరియల్లుగా వస్తున్నాయి. ఈ ఫోర్నాట్ త్రి మిస్టరీ గురించిన క్లలు వెతికిపట్టి వాటితో కొత్త నవలను వండబోతున్నాను. అందుకని...”

“భలే అదృష్టవంతులండి మీరు! ఇదిగో ఈ పెద్ద మనిషి ఆ ఫోర్నాట్ త్రి వోనర్నంటున్నాడు. మీక్కావల్సిన క్లలన్నీ ఈయన జేబులోనే వుంటాయి. మీరూ మీరూ మాట్లాడుకోండి. లోపల నా ఇడియట్ బాక్సు నా కొంగు పట్టుకు లాగుతోంది,” అంటూ పక్కింటావిడ తల తలుపుల్ని లాక్కోబోయింది.

“థ్యాంక్యూ మేడమ్! వోనరు తీగ దొరికితే దెయ్యం డొంకనంతా వూపిపారేస్తానైండి నేను. కానీ దయచేసి రెండు కుర్చీలు తాత్కాలికంగా దానం చేసి వెళ్లండి. మా పాట్లేవో, ఫ్లాట్లేవో మేము పడతాం...” అంటూ జుబ్బా యువకుడు గాండ్రింపును నవ్వుగా మార్చబోయాడు.

నాలుగు వందలో రెండులోంచి రెండు ఫ్లాస్టిక్ కుర్చీలు నడవాలోకి పడడమూ, దాని తలుపులు మూసుకోవడమూ వోకేసారి జరిగాయి. నాలుగు వందలా నాలుగు ముందు వేలాడుతున్న దిష్టి కొబ్బరి మూటను అనుమానంగా చూస్తూ, “చిత్రలేఖ మీ ఫ్లాటులో యెప్పుడు దిగింది? ఆమెకు పిల్లలెందరు? పెళ్లయ్యిందా? మొగుడున్నాడా? వుంటే యెంచేస్తున్నాడు?” అని ప్రశ్నలతో ముసలాయనను వుక్కిరి బిక్కిరి చేశాడు జుబ్బా రచయిత.

“చిత్రలేఖ? ఆమెవురు సార్?” యింటిగల్గా యిన బిత్తర చూపులు చూస్తూ బిక్కుమొహం పెట్టాడు.

“మీ అపార్థమెంటులో బాడుగకుండే మనిషి పేరు చిత్రలేఖని గూడా మీకు తెలియదా సార్!” జుబ్బా రచయిత మరింత పెద్దగా డైనోసర్ నవ్వు నవ్వుబో

యాడు. “అమె మా ఆఫీసులోనే మా పక్క సెక్షన్లో పని చేసేది. రెండు మూడు నెలలుగా జీతం బిల్లుల్లో సంతకం చేయడానికి కూడా అమె కనబడకపోయేసరికి ఆఫీసువాళ్ళకు అనుమానం వచ్చింది. అమె దగ్గరి నుంచి ఆర్నెల్లకోసారి కంతు డబ్బులు తీసుకుపోయే యెల్ల యిసీ యేజెంటుకు అనుమానం వచ్చి పోలీసు కంప్లెయింటు ఇచ్చాడు. పోలీసులు పత్రికల చెపుల్లో వూదారు. అంతే! చిత్రలేఖ కనబడడంలేదనే వార్త రక రకాల అనుమానాలతో బాటూ సెక్షన్స్ లో న్యూసయి పోయింది...”

“వాళ్ళ ఆఫీసు యెంట్లాయా ఐడెంటిఫికేషన్ కార్డునూ, అమె బాంకు అకౌంటు పుస్తకాన్నీ చూసినాకే నా నన్నూట మూడునామెకు రెంటుకిచ్చినాను! అమెకీ మాదిరిగా మాయమైపోయే గుణముందని ముందుగా తెలుసుకోలేకపోయినాను. పోలీసులు గూడా అమె ముందూ వెనకా యేముందో చెప్పలేకపోతావుండారు. న్యూసుపేపర్లు దినానికొక విధంగా అమె గురించి కథలు రాస్తూ వుండాయి,” కుర్చీలో కూర్చున్నాక యింటి గల్లాయిన తనతోతాను మాట్లాడుకోసాగాడు.

“అదేనండీ ఇప్పుడున్న ఇబ్బంది! యెవరి పనులు వాళ్ళ చేస్తే చాలదా? కథలు రాయడానికి మా అంతటి రచయితలం లేమా? మధ్యలో ఈ జర్నలిస్టులు మా పనెందుకు చెయ్యాలి చెప్పండి?” జుబ్బా రచయిత తన ప్రస్తావన రాగానే అప్రమత్తుడైపోయాడు.

“పంచభూతాల్లో నేలా ఆకాశమూ మనదిగాని మూడు భూతాల అపార్థమెంటు మనకొద్దురా అంటే నా కొడుకు విన్నేదు...” అతడి మాటల్ని పట్టించుకోకుండా ఇంటిగల్లాయిన తన స్వగతాన్ని కొనసాగించాడు. “మదనపల్లెకూ వాల్మీకిపురానికి నడీ మధ్యలో కొండికిందుండే యెర్రెరెని నేలపైన వాడు అలిగినాడు. దాన్ని అమ్మంగా వచ్చిన దుడ్డుతో ఈ నన్నూట మూడును తీసుకోని, దీని బాడిగ వసూలుజేసే పని నాకప్పగించినాడు. ఈ బాడిగను నమ్ముకోని హైద్రాబాదులో చీటీలో చేరినాడు. నా అల్లుడు గ్రామీణ బాంకీ మేనేజరు. పదయిదేండ్లుగా తిసి తినకా మిగిలించిన దుడ్డుతో క్రిష్ణానగర్లో యాభై అంకణాల తావు సంపాదించినాడు. బాంకీ అప్పు తీసుకోని ఆ తావులో ఇల్లు గట్టించే పని నాపైన పెట్టినాడు. ఆ పనిలో బడి నేనొక నెల బాంకుకు పోలేదు. బాడిగ దుడ్డు జమ కాలేదని తెలస్తానే యీ రెసిడెన్సీకి పరిగెత్తుకోనొచ్చినాను. ఈ బీగమప్పటి నుంచీ నన్నేమారిస్తానే వుండాది.”

“వొకప్పుడు ఈ బాలాజీ కాలనీలో ఇంట్లు ఇలా వుండేవిగావండి అపార్థమెంటు వోనరుగారూ!” సమాచార సేకరణ కోసం జుబ్బా రచయిత కొత్త దారులు వెతుక్కోసాగాడు. “వొకప్పుడు అనంతవీధి, మంచాల వీధుల్లో వున్నట్టుగా ఇంట్ల ముందర అన్ని వరండాలనూ కలిపే తిన్నేలిక్కడుండేవిగావనుకోండి! కోలావీధి అకు తోట వీధుల్లాగా ఇక్కడి గృహస్థులంతా వొకరి బతుకుల్లోకి ఇంకొకరు చొచ్చుకొచ్చి సామూహిక జీవనం చేసే వాళ్ళూ కారనుకోండి! అయితే ఇండిపెండెంట్ ఇంట్లలో వుండేవాళ్ళు. పదేండ్లకు ముందు మన తిరుపతికి గూడా ‘డెవలపర్స్’ అనే కొత్త జాతి మనుషులు వచ్చేశారు. వాళ్ళు పాత ఇంట్లను నామరూపాలు లేకుండా చేసేశారు. ఆ చోట్లలో గూళ్ళూ గుహల్లాంటి అపార్థమెంటులుండే రెసిడెన్సీలు తీసుకొచ్చారు. ఈ ఫోర్నాట్టు లాయరు తన పాత యింటిని డెవలపర్స్ కిచ్చేసి దానికి బదులుగా ఈ ఫోర్నాట్టుతో బాటు యింకో నెంబర్ని గూడా సంపాదించుకున్నాడు...”

“కలిసొచ్చేవాళ్ళకు అన్నీ కలిసిస్తాయి. వాళ్ళకేమో పాతిల్లు పోయి రెండు అపార్థమెంటులొచ్చే... నాకేమో యేడెకరాలు పోయి వొక అపార్థమెంటు మిగిలె...” యింటిగల్లాయిన తన స్వగతాన్నే పొడిగించాడు.

కింది అంతస్థలో లిప్తు, “దయచేసి తలుపులు మూయండి... ఫ్లీజ్ క్లోజ్ ది డోర్స్... థాంక్యూ... దయచేసి తలుపులు...” అంటూ నిర్వహమాటంగా గొంతు తెరిచింది. నాలుగు నిమిషాలు విరామం ఇచ్చాక నాలుగో అంతస్థలోకొచ్చి నోరు తెరిచి మళ్ళీ అవే మాటల్ని అదే ధోరణిలో వల్లించసాగింది. వీపుకు ఇంజను అమర్చిన రోబోట్లా బరువైన సంచిని తగిలించుకున్న యువకుడు లిప్తులోంచి బయటికొచ్చి, “ఇదేనా ఫోర్నాట్ త్రి! ఆ బీగానికి తెరుచుకోవడంరాదా?” అని పలకరించాడు.

“ఆ ప్రశ్నతో వేగలేకే ఈ కుర్చీల్లో సోలిపోయాం మేమిద్దరమూ! ఇప్పుడు మీ నెంబరు మూడు... అయితే మూడో కుర్చీ ఇక్కడ లేదు...” జుబ్బా రచయిత వరడులా నవ్వుబోయాడు.

“ముందుగా నా ప్రశ్నలకు జవాబులు చెప్పండి. నేనో ఇన్వెస్టిగేటివ్ జర్నలిస్టును...” తన గుర్తింపుకార్డును దర్పంగా ముందుకు చూపాడు యువకుడు.

“చూశారా ఫోర్నాట్ త్రి వోనరుగారూ! ఇదీ కలిసి రావడమంటే!” జుబ్బా రచయిత ముందుకొస్తున్న యువకుడికేసి చేతిని, ఇంటిగల్లాయినకేసి చూపుల్ని నిగుడించాడు. “ఈ ఇన్వెస్టిగేటివ్ జర్నలిస్టులు మా

రచయితలకు వేలు విడిచిన రాతగాళ్లు... యీ విలేఖరి యిక్కడికొచ్చాడూ అంటే మీకోడో కొత్త సమాచారం దొరుకుతుందనే అర్థం..."

"ఈయన ఫోర్నాట్ త్రీ వోనరా?" ఇంటిగల్లాయి నను అనుమానంగా చూస్తూ ప్రశ్నించాడు విలేఖరి. "అయితే నా స్పెషల్ రిపోర్టును ఈయన ఇంటర్వ్యూ తోనే ప్రారంభిస్తాను. చెప్పండి వోనరుగారూ! ఈ చిత్రలేఖ యెవరు? యెక్కడి నుంచి వచ్చింది? ఇప్పుడెక్కడి కెళ్ళివుంటుంది? మాయంగావడానికి కారణమెవరు?"

"యెవర్ని యేం ప్రశ్నలడుగుతున్నారు మీరు?" జుబ్బా రచయిత ఈసారి మనిషి నవ్వు నవ్వాడు. "ఫ్లాటు వోనరైనంత మాత్రాన పర్సనల్ విషయాల్లో తల దూర్చుతారా యెవరైనా? కథను వెతుక్కుంటూ వచ్చిన నేను చెప్పేవరకూ ఆ మాయమైన ట్రీక్ పేరుందని గూడా ఈయనకు తెలియదు..."

విలేఖరి వెంటనే ఫోర్నాట్లూ దగ్గరికెళ్ళి దాని కాలింగ్ బెల్ చెవిని నులిమాడు. శబ్దం చేస్తూ తెరుచుకున్న తలుపుల రెక్కల మధ్యలోంచి పొడుచుకొచ్చిన తలతో "నమస్తే మేడం! మీ ఫోర్నాట్ త్రీ ఫ్రెండు మీకో లెటరు పంపింది నాతో. సంతకం చేసి రిసీవ్ చేసుకోండి" అన్నాడు.

"ఫోర్నాట్ త్రీ నాకు ఫ్రెండా? నాకు లెటర్ రాసిందా? ఇంపాజిబుల్... యెక్కడి నుంచి వచ్చిందా వుత్తరం? దాని ఫ్రం అడస్సు చూపెట్టండి ముందు," కోపంతో జేపురించిన పక్కింటావిడ ముఖం కాలుతున్న దిష్టిచిప్పలా కనలసాగింది.

తనతో మాట్లాడిన వ్యక్తి జుబ్బా రచయితే అయినట్టుగా విలేఖరి అతడికేసి తిరిగి, "ఫ్రం అడస్సు డెడ్ లెటరాఫీసుల నుంచి వచ్చే వుత్తరాలకెలా వుంటుంది?" అంటూ పొడుపు కథ పొడిచాడు.

"చచ్చిపోయిందా? యెప్పుడు? యెక్కడ? నా బాడిగేమయ్యేటట్టురా దేవుడా?" ఇంటిగల్లాయిన శరీరమంతా గొంతే అయినట్టుగా పెద్దగా గొల్లు మన్నాడు.

"మాయమైన మనుషులు చచ్చి దెయ్యాలవుతారన్న మాట! ఇదేదో హారర్ డిటెక్టివ్ కథయ్యేటట్టుంది?" జుబ్బా రచయిత వుత్సాహంతో కేరింతలు కొట్టాడు.

"చచ్చిపోయే ముందు నాకుత్తరం రాసిందా? ఇంపాజిబుల్... నేనేమైనా అటార్నీనా? అకంప్లీసనా?"

పక్కింటావిడ మాటల్ని రోషమూ కోపమూ సానబెట్టు సాగాయి.

"గట్టుపైన పెరిగే చెట్టవేర్లు బావిలోకి దిగతాయి. ఫోర్నాట్ త్రీ విశేషాలు ఫోర్నాటూలోకి రాలేదంటే యెవరూ నమ్మరు," విలేఖరి కోపంగా పురిమి చూశాడు.

"ఈ అపార్టుమెంట్ల మధ్యలో కట్టిన గోడలెంత మందమో మీకు తెలియదు," తలుపుల్ని ముందుకు తోసిన పక్కింటావిడ తల రెక్కల్ని కదిలెస్తూ ముందు కొచ్చే మిడతలా యెగసిపడింది. "వొకరి ప్రైవసీలోకి ఇంకొకరు దూరకుండా వ్యాక్యూమ్ టైబ్ గోడలున్నాయిక్కడ! కిటికీలు తెరిస్తే లోపలేసుకున్న యేసీ వృధా అవుతుందని జాగ్రత్తపడతాం. మాకున్న సమయం న్యూస్ పేపర్లు చదవడానికీ, టీవీ చూడడానికే చాలటం లేదు..."

కింది అంతస్థలోంచి లిప్టు, "దయచేసి తలుపులు మూయండి... ప్లీజ్ క్లోజ్ ది డోర్స్... దయచేసి తలుపులు మూయండి," అని నిర్మోహపు గొంతెత్తి చెబుతోంది.

"చూశారా! ఆ వస్తున్నది పోలీసులే అయ్యుంటారు. దెయ్యాలకు వలేయడంలో వాళ్లను మించిన వాళ్లెవరూ వుండరు..." విలేఖరి పరవశంగా చెప్పాడు.

"ఫ్లాటుకొని రెండు భూతాల్ని పోగొట్టుకొని దానికి పరిహారంగా నేనిప్పుడి నాలుగో భూతాన్ని భరించాల్సిందేనా? ఇదేదో క్రిమినల్ కేసయి నా మెడకు చుట్టుకునేటట్టుంది..." ఇంటిగల్లాయిన లిప్టుకేసి భయం భయంగా చూశాడు.

"దెయ్యాలంటే యెంత ఇష్టమో, పోలీసులంటే అంత భయం నాకు. నేను పారిపోతాను," అంటూ యెవరో వెనక తరుముతున్నట్టుగా పరిగెత్తిన జుబ్బా రచయిత లిప్టు ముందు అయోమయంగా నిలబడ్డాడు.

దభేలుమని తెరుచుకున్న లిప్టు నోటిలోంచి "ఇదేనా ఫోర్నాట్ ఫ్లోరు?" అన్న మాటతో బాటు ప్రశ్నార్థపు గుర్తుపైన ఆశ్చర్యార్థకపు గుర్తును నిలబెట్టినట్టున్న యువకుడొకడు బయటికొచ్చాడు. తన మాటను విని పించనివ్వకుండా, "ప్లీజ్ క్లోజ్ ది డోర్స్... దయచేసి తలుపులు..." అంటూ అరిచిన లిప్టు గొంతును బలవంతంగా నొక్కేశాక "ఫోర్నాట్ త్రీ యెవైనా?" అని మళ్ళీ తన గొంతు విప్పాడు.

"అయ్యయ్యో! మస్టీలో వుండే పోలీసులా మీరు?" అని అడుగుతూ జుబ్బా రచయిత వెనక్కు పరిగెత్తాడు.

“అంతకంటే అప్రమత్తంగా నిఘా కాసేవాళ్లం మేం...” అతను దారం తెగి సుడిగాలిలో విసురుకెళ్లే గాలిపటంలా వుద్రేకంలో యెగసెగసి పడుతున్నాడు. “ప్రజా పరిజ్ఞాన పరియోజన లోకల్ సెకరట్రీని నేను... ‘అర్లీ బర్డ్ కాచెన్ ది వర్క్’ అనేది మా మాట! ప్రజా సమస్యల్ని మాకంటే ముందుగా మరెవరూ పట్టుకో లేరు. నిద్రపోతున్న ప్రజల్ని లేపి వుద్యమాల్లోకి తోలటం మా లక్ష్యం... ఈ ఫార్మాట్ త్రీ ఆడమనిషి మాయమై నట్టు మాత్రమే మీకు తెలుసు. నిన్న ఆమె చెన్నయి హోటల్లో యెలా తేలిందో మీకెవరికీ తెలియదు. తెలిస్తే మీరింత శాంతంగా వుండలేరు. వున్నా మేం వూరుకో నివ్వం!”

“అది మీకెట్లా తెల్సింది! ఐస్ బ్రేక్ చేసి ముందుగా ఆ వార్తను విడుదల చేయబోయేది మేంకదా?” విలేఖరి ముఖం కోపంతో మండుతూ ప్రశ్నల నిప్పురవ్వల్ని విసరసాగింది.

“హోటల్ రిజిస్ట్రార్లోంచి ఆమె అడ్రస్సును మేం తెలివిగా పట్టేశాం! ఆమెది మర్డర్, సూయిసైడ్ తేలియక పోలీసులు గింజుకుంటూ వుండగానే మేం ఆ వేడిలో పెద్ద ప్రాటెస్టును మెటికులనిగా ప్లాన్ చేశాం! దాన్ని ఈ అపార్ట్మెంట్లలో వుండే స్త్రీలతోనే ప్రారంభిస్తాం!” తన వెనక పెద్ద గుంపున్నట్టుగా ప్రజా పరిజ్ఞాన పరియోజన కార్యదర్శి చేతులు పెద్దగా తిప్పుతూ ఆవేశ పడసాగాడు.

“మా అపార్ట్మెంట్లో వుండే వాళ్లంతా శాంతి ప్రియులు. అనవసరంగా గొడవలూ, ఉద్యమాలూ చెయ్యరు,” పక్కింటావిడ తలుపుల రెక్కల్ని వూపుతూ కళ్లు మిటకరించింది.

“అందరూ మీ రెసిడెన్షిలో వుండేవాళ్లలాగా యెవరి పనులు వాళ్లు చేసుకుంటూ వుంటే ఈ లోక మెప్పుడో బాగుపడేది! వార్తల్ని యెప్పుడెలా సేకరించి యెవరికెలా అందించాలో చూసుకోడానికి మా అంతటి జర్నలిస్టులం మేంలేమా? మధ్యలో ఇలాంటి అసోషియేషన్లూ, వుద్యమాలూ యెందుకు చెప్పండి?” విలేఖరి కోపంగా గర్జించాడు.

“మీరు జర్నలిస్టా? మేం యే వుద్యమాన్ని మొదలుపెట్టినా ముందుగా జర్నలిస్టులకే వివరాలు చెప్తాం... ప్రచారం ముందు, తర్వాత వుద్యమకారులూ, ఆ తర్వాత వుద్యమం, అదండీ మా ఆర్గరు...” ప్ర.ప.ప. కార్యదర్శి ముఖమంతా నవ్వు చేసుకుని కరచాలనం కోసం చేయి ముందుకు చాపాడు.

నీరసంగా తన చేతిని పాంటు జేబులోకి దోపేశాక, “యీ చిత్రలేఖ వెనక వుద్యమాలు లేపేటంత తతంగమేమీ లేదు,” అన్నాడు విలేఖరి.

“వార్తదేముంది సార్! అదెప్పుడూ విత్తనంలా చీమ తలకాయంతే వుంటుంది. దాన్ని చిలికి చిలికి మర్చిచెట్టులా పెంచడంలోనే వుంటుంది ప్రతిభ... యీ మనుషులు స్వార్థపరులైపోయారు. ఈ సంఘం చెదలు పట్టిపోయింది. చిత్రలేఖ మరణం మొత్తం సమాజానికే గొడ్డలిపెట్టు. దీనికి కారణమైన ఈ బూర్జువా పెట్టుబడి దారీ ప్రజాస్వామ్య ప్రపంచీకరణ వ్యవస్థను మేం వూరికే వదలం...” ప్ర.ప.ప. కార్యదర్శి బిగించిన పిడికిళ్లతో గాలిని బాదసాగాడు.

“చిత్రలేఖది మర్డర్ అయితే వాళ్లు లాయర్ని వెతుక్కోవల్సిన అవసరం లేదు లెండి! రెడీమేడ్గా పక్క అపార్ట్మెంటులోనే క్రిమినల్ లాయర్ వున్నాడు,” తన కథకు కావల్సిన డ్రామా దొరకడంతో జాబ్బా రచయిత సింహపు నవ్వు నవ్వాడు.

“పక్క అపార్ట్మెంటు కేసు మరో లాయరు దగ్గరికిపోతే మాకు తలగొట్టేసినట్టుకాదా?” పక్కింటావిడ తల ముందుకూ వెనక్కూ వూగింది.

“మొత్తం ఇరవయి లక్షల పెట్టుబడి... నెలబాడిగ అయిదువేలు...” కుర్చీలో సోలిపోయిన ఇంటిగల్లాయిని తలవంచుకుని గొణగసాగాడు.

కింది అంతస్సులో లిఫ్టు, “దయచేసి తలుపులు మూయండి... ప్లీజ్ క్లోజ్ ది డోర్స్... థ్యాంక్యూ... దయచేసి తలుపులు మూయండి... ప్లీజ్...” అంటూ రెండు భాషల్లో తనకున్న ప్రావీణ్యాన్ని నిరాసక్తంగా ప్రదర్శించ సాగింది.

“మా ఆయనేమో... ఆమె రాసిన లెటర్ దో నాకివ్వండి... ఆయన దాన్ని ఫస్ట్ విటైన్ గా వాడుకుంటారు...” పక్కింటావిడ మురిపించే చూపులతో విలేఖరిని మోహరించింది.

“మా అసోషియేషన్ వాళ్లే!...” ప్ర.ప.ప. కార్యదర్శి గంభీరంగా తలవూపాడు.

“ఇంటలిజెన్సు పోలీసులేమో!...” విలేఖరి తన కెమరా సంచిని ప్రేమగా నిమిరాడు.

“యే సంబంధమూ లేకుండా నేనిక్కడికొచ్చానంటే యెవరూ నమ్మరు. నేను పారిపోతాను...” జాబ్బా రచయిత యీసారి వుత్తరపు కిటికీ దగ్గరికి పరిగెత్తాడు.

నాలుగో అంతస్సులో, “దయచేసి తలుపులు మూయండి... ప్లీజ్ క్లోజ్ ది డోర్స్... థ్యాంక్యూ...” అంటూ

లిష్టు అయిదుసార్లు హెచ్చరించాక, దాని నోట్లోంచి పాంటూ షర్టు తొడుక్కున్న జలపాల జుట్టు స్త్రీ తాపీగా బయటికొచ్చింది. రోజారంగు పొడరుతో ముఖమూ, నల్లరంగు లిప్స్టిక్తో పెదవులూ తడితడిగా మెరుస్తూం డడంతో ఆమె ఇప్పుడే గుడ్డు పగల గొట్టుకొని బయటి కొచ్చిన బెడన కోడిపిల్లలా కనబడుతోంది. ట్రాలీ సూట్ కేసును లాక్కుంటూ, హైహీలు చెప్పల్ని టకటక లాడించుకుంటూ, తెరపైన కదిలే కార్టూను బొమ్మలా నడుస్తూ, ఆమె ఫోర్నాట్ త్రీ ముందు కొచ్చి ఆగింది. తన వానిటీ బాగ్లోకి చేయిపెట్టి కెలికాక “డామిట్! వాట్ హాపెన్స్ టూ మై కీస్?” అని వాపోయింది.

“గుడీవనింగ్ మేడమ్! ఆర్యూ ఫ్రం యింటలి జెన్స్?...” విలేఖరి తన కెమెరా సంచి జిప్ లాగుతూ అడిగాడు.

గింతుక్కుచుని వానిటీ బాగ్ నలాగే కింద దిమ్మరిస్తూన్న ఆగంతకురాలు తల పైకెత్తి చికాకుగా చూసి, “నేనా? బెంగుళూరు నుంచి,” అంది.

వానిటీ బాగ్లోంచి కిందికి రాలిన పస్త్రపులకేసి అశగా చూస్తూ, “లివ్ స్టిక్కులూ, ఐబ్రో పెన్సిలూ, క్లిప్సలూ, పొడరుటిన్నులూ, ఐలైనర్లూ,” అని పక్కింటా విడ జాబితా చదివింది.

“వాటి లోపల కెమెరాలూ, రికార్డు స్టేయర్లూ, గన్లూ వుంటాయేమో!” జుబ్బా రచయిత బెదురుతూ వెనక కడుగేశాడు.

ఆగంతకురాలు నడవాలో నిల్చున్న వ్యక్తుల సంతా విసుగ్గా చూశాక ఫోర్నాటూ కేసి తిరిగి, “మీ ఫ్లాట్లో హామెరో, రాడ్డో వుంటే యివ్వండి. యీ బ్లడ్డి లాక్ను పగలగొట్టేస్తాను,” అంది.

“అయ్యయ్యా! బీగం పగలగొడతారా మేడం?” ఇంటిగల్లాయిని పైకి లేచి చేతులు అడ్డంగా తిప్పుతూ గొల్లుమన్నాడు. “కార్పెంటర్తో గూడా వూరంతా వెతికి దాన్ని తెచ్చి బిగించినాను. కొడితే తలుపులు పగలా ల్పిందేగానీ బీగం వూడదని ఆ అంగిడోడు దెబ్బేసి చెప్పినాడు...”

“మీ బీగాన్ని యెవరు పగలగొట్టినా మేం వొప్పు కోంలెండి వోనరుగారూ! యెంత ఇంటలిజెన్స్వాళ్లే అయినా డిస్సెస్ పర్చన్ ఇంటిలోకి వెళ్లాలంటే లాయరూ, ఆర్మీడ్ పోలీసులూ, జర్నలిస్టులూ తోడుండాలి,” తన కెమెరాసంచినీ చూపెడుతూ విలేఖరి బరోసా ఇచ్చాడు.

జుబ్బా రచయిత అందర్నీ వోసారి నవ్వుతూ చూశాక ముందుకొచ్చి, “మిమ్మల్ని వీళ్లు ఇంటలిజెన్స్

అఫీసరని పొరబడ్డారు మేడమ్! మీరు పొరబాటున వేరే ఫ్లాటు దగ్గరికొచ్చినట్టున్నారు. ఈ ఫోర్నాట్ త్రీ చిత్రలేఖ నిన్న సాయింత్రం చెన్నయిలో చనిపోయింది,” అన్నాడు.

ఆవిడ కాస్తేపు అందర్నీ కళ్లార్పకుండా చూశాక, “డామిట్! మీకేమయ్యింది? ఈ ఫోర్నాట్ త్రీ నాదే!” అని పెద్దగా అరిచింది.

పక్కింటావిడ తలను తలుపుల వెనక్కు లాగేసు కుంది. జుబ్బా రచయిత లిష్టుకేసి గింతాడు. చేతుల్లోంచి జారిపోతున్న కెమెరా సంచినీ విలేఖరి గబాలున పట్టు కున్నాడు. ప్ర.ప.ప. కార్యదర్శి హైహీలు చెప్పల్లో ఇరు క్కున్న ఆగంతుకురాలి పాదాల్ని మిరిమిరి చూశాడు.

“నీపేరేందో నాకనావన్యం! కానీ నా అపార్థు మెంటులో రెంటుకుండే ఆడమనిషి మాత్రం నువ్వు కానేకాదు. రెండు సంవత్సరాలకు ముందు నా కగ్రి మెంటు రాసిచ్చి అడ్వాన్సు కట్టిన మనిషి నాకింకా బాగా గెవనముండాది,” వెంకట్రాయలు భూతమాంత్రికు డిలా కోపంతో పూగిపోసాగాడు.

ఆగంతకురాలు తాపీగా ప్లాస్టిక్ కుర్చీలో కూర్చుని, తన ముఖంపైన పొటమరించిన చెమట ముత్యాల్ని రూమాలుతో చిదుపుతూ, “మీరేనా ఫోర్నాట్ త్రీ వోనరు? మిమ్మల్నెప్పుడూ చూడలేదు నేను,” అంది. “మీకు అగ్రిమెంటు రాసిచ్చిన చిత్రలేఖకు సంవత్స రానికి ముందు ట్రాన్స్ఫరయ్యింది. ఆ ప్లేసులో నాకు పోస్టింగయ్యింది. ఆమె ఈ వూరిదిలిపోతూ ఈ అపార్థు మెంటులో నన్నుండిపామ్మంది. ఆమె మీకిచ్చిన అడ్వాన్సు నేనామెకు పే చేసినాను. రెంటు ప్రతినెలా బ్యాంకులో ఆమె ఇచ్చిన అకౌంటులో వెయ్యమని చెప్పింది.”

“నాకు తెలియకుండా సబ్ అగ్రిమెంటు చేసు కున్నారా మీరు? నేనాప్పకోను,” ఇంటిగల్లాయిని గింజుకున్నాడు.

“మా పక్క అఫీసులో పనిచేస్తూ మాయమైపోయి నామెను నేను కాజువల్గానే చూసినా అన్నీ కరెక్టుగా జ్ఞాపకం పెట్టుకున్నాను మేడం! ఆమెది పొడుగ్గా వాలు జడ. చీర కట్టుకునేది. మా వూర్లో ఇలా పాంటూ షర్టు వేసుకునే ఆడవాళ్లెవరూ లేరు. ఆమె పెద్ద బొట్టుగూడా పెట్టుకునేదని గుర్తు...” జుబ్బా రచయిత తన జ్ఞాపక శక్తిని ప్రదర్శించాడు.

“నా హజ్జెండుకు నేనలాగుండడం నచ్చదు...” పాంటూ షర్టు యువతి విసుగ్గా అడ్డుతగిలింది.

“ఈ ఇంట్లో వుండిన టినెంటు డైవోర్స్ అని మాకు తెలుసు. ఆ మాత్రం డేటా సేకరించుకోకుండా ఇన్వెస్టిగేషను మొదలుపెడతానా నేను?” అమె మాటలతో పోటీబడుతున్నట్టుగా విలేఖరి విరుచుకుపడ్డాడు. “డైవోర్సలయితే మళ్ళీ కలుసుకోగూడదా?” పాంటూ షర్మ యువతి మరింత విసురుగా ప్రశ్నించింది.

“అప్పుడు పెద్దపెద్ద కారణాలతో పోట్లాడుకొని విడిపోయి వుంటారు. ఇప్పుడిలా చిన్న చిన్న విషయాల్లో గూడా సర్దుకుపోతున్నారు. అంతేగదా?” జబ్బా యువకుడు తన స్వజనాత్మకతకు మురిసిపోసాగాడు.

“వాళ్ళ ఆఫీసుకు లీవులెటైనా లేదని వార్తల్లో రాశారు...” తన తలను తలుపుల ముందుకు జరుపుతూ పక్కింటావిడ తన పొలకువను గమనించేలా చేసింది.

“బహుశా వాళ్ళ హాజ్మెండు వుద్యోగం చేయొద్దని ఆర్డరేసి వుంటాడు. ఇప్పుడు మళ్ళీ మనసు మార్చుకుని వుంటాడు. యేదైనా డబ్బు అవసరం వచ్చి వుంటుంది. అప్పుడు వుద్యోగం అవసరమూ తెలిసి వుంటుంది,” జబ్బా రచయిత తన పూహాగానాన్ని కొనసాగించాడు.

“అయితే నిన్న చెన్నయిలో కనిపించిన ఆ శవమె వరిది?” విలేఖరి తన కెమెరా సంచని వీపుకు తగిలించుకుంటూ అడిగాడు.

“అమె ఈ అపార్ట్మెంటు అడ్రస్స్ ఇచ్చింది,” ప్ర.ప.ప. కార్యదర్శి మరోసారి పిడికిలి బిగించాడు.

పాంటూ షర్మ యువతి కాస్సేపు బిత్తరచూపులు చూశాక, “మైగాడ్! చిత్రలేఖది గాదుగదా,” అని కేకేసింది.

ప్ర.ప.ప. కార్యదర్శి కాస్సేపు గాలిలో చూపుల్ని వేలాడేశాక వెనుదిరిగి లిఫ్టు దగ్గరికి నడుస్తూ, “ఈసరికి మా చెన్నయి బ్రాంచివాళ్ళ ఆ చిత్రలేఖ ప్రస్తుతముండే అడ్రస్సు కనిపెట్టి అక్కడే వుద్యమాన్ని రేపేశారేమో! బ్రహ్మాండమైన అవకాశమొకటి వచ్చి అంతలో చేజారి పోయింది. ఈ వూరికి విముక్తి లేదు. రాదు,” అని శపించాడు.

విలేఖరి కెమెరా బరువుతో ముందుకు వంగి, “బాడ్లెక్! రేపీసరికి ఈ వూరును కొత్త వార్తతో వూసి పారేసుండేవాణ్ణి! మీరు కనీసం రేపు సాయంత్రమైనా రాగూడదా!” అని పాంటూ షర్మ యువతిని కసిరాడు.

“దయచేసి తలుపులు మూయండి... ప్లీజ్ క్లోజ్ ది డోర్స్... థాంక్యూ!” అని నిర్లక్ష్యంగా లిఫ్టు అరుస్తూండగా విలేఖరి దానికేసి తిరిగాడు.

ఫోర్నాట్లూ తలుపుల మధ్యలోంచి, “జర్నలిస్టు గారూ! ఆ వుత్తరమేదో నాకిచ్చేసి వెళ్ళండి,” అని బ్రతిమాలింది పక్కింటావిడ తల.

అప్పటికే ప్ర.ప.ప. కార్యదర్శి నీడలా లిఫ్టు నోటి లోకి దూరేసిన విలేఖరి గొంతెత్తి, “నేనలా చెప్పకుంటే మీరు జవాబు చెప్పేవాళ్ళా చెప్పండి?” అని రెట్టించాడు.

జబ్బా రచయిత ఖాళీగా వున్న రెండో కుర్చీలో కూర్చుని, “వాకే ఆఫీసులో పనిచేస్తున్నా నేను మిమ్మల్ని గుర్తుపట్టలేకపోయాను. పక్క అపార్ట్మెంటావిడ గూడా పోల్చుకోలేకపోయారు. మీ ప్లాటు వోనరు మిమ్మల్ని ఇప్పుడే మొదటిసారిగా చూశాడు. ఈ కొద్దికాలంలో మీలో ఇంత మార్పెలా వచ్చింది?” అని నెమ్మదిగా అడిగాడు.

కళ్ళల్లో నీళ్ళు చిప్పిల్లుతుండగా, కింది పెదవిని మునిపంటితో గట్టిగా నొక్కి పట్టుకుంటూ, పాంటూ షర్మ యువతి వురిమి చూసింది.

“నా నాలుగు నెలల బాడిగ,” ఇంటిగల్లాయిన మరచిపోయిన విషయాన్ని మళ్ళీ జ్ఞాపకం తెచ్చుకున్నాడు.

“నా ప్లాస్టిక్ కుర్చీలు...” పక్కింటావిడ తల అసహనంగా వూగింది.

“డబ్బులు ఇంట్లోపల వున్నాయి... ఆ వాచ్ మెన్ ను పిలిచి బీగం పగలగొడితేనే మీకు రెంటు,” అంటూ పైకిలేచి కుర్చీని ఫోర్నాట్లూకేసి తోసింది పాంటూ షర్మ యువతి. జబ్బా రచయిత తాను ఖాళీ చేసిన కుర్చీని పక్కకు జరిపాడు.

పక్కింటావిడ తల పక్క నుంచి ఫోర్నాట్లూ తలుపులకు మొలిచిన చేతులు కుర్చీలను లోపలకు లాక్కున్నాయి.

“నా అపార్ట్మెంటులోకి కొత్త మనిషి వచ్చి చేరిందనే మాటే ఆ వాచ్మెన్ గాడు చెప్పలేదు. అసలు ఇంతకు ముందుండిన వాచ్మెన్ గాడే ఇప్పుడూ వుండాడా? కొత్తడేమైనా చేరినాడా? యే వాచ్మెన్ గాని పట్టుమని పదినెలలు వుండనీరుగదా ఈ అపార్ట్మెంట్ లో? ఇప్పుడు వాడెప్పుడో తెలుసుకోని, నాన్నాటికి పట్టుకోని రమ్మని మొండిగుచ్చుంటావేంది నువ్వు? వాడు దొరక్కపోతే బీగాలు రిపేరుజేసే మనిషినయినా తొడుక్కోనొస్తానుండు. నువ్వీలోపల జారుకోవద్దు... మళ్ళా నిన్ను వెతికి పట్టుకోలేను...” ఇంటిగల్లాయిన మాట్లాడుతూ వుండగానే లిఫ్టు గొంతు తెరిచి, “ప్లీజ్ క్లోజ్ ది డోర్స్... థాంక్యూ...” అంటూ ఇదివరకూ అపిన చోటు నుంచి మాటల్ని వుదాసీనంగా మొదలుపెట్టింది.

“మేడమ్! మీరు నా ప్రశ్నలకు జవాబులు చెప్పలేదు. యింతకూ మీ పిల్లలెక్కడ? వాళ్లకోసమే మీరిప్పుడు మీ హజ్జేండుతో సర్దుకుపోతున్నారా?” అంటూ జబ్బా రచయిత కూడా తాను అడిగిన ప్రశ్నల్నే మళ్ళీ అడగబోయాడు.

“స్టాపిట్! నన్నడగడానికి మీరెవరు? మీకు నేనెందుకు జవాబు చెప్పాలి? మర్యాదగా పోతారా లేకపోతే పోలీసు రిపోర్టింగ్ మంటారా?” పాంటూ షర్మ యువతి శక్తివంతా గొంతులోకి తెచ్చుకుని నిలువెల్లా వూగిపోతూ అరిచింది. జబ్బా రచయిత పైకిలేచి, ఆమెకేసి చూస్తూ వెకిలిగా నవ్వబోయాడు. ఆ తరువాత లిప్తుకేసి తిరగబోయినవాడల్లా ఆగి, “అయితే యీ అపార్టుమెంటులో రెండు సంవత్సరాలకు ముందు బాడుగకుండిన ఆ చిత్రలేఖ యెందుకు చనిపోయింది? ఇంతకూ అది మర్దరా? నేచురల్ డెత్తా? హోటల్లో దిగినప్పుడు రికార్డులో ఈ పాత అడ్రస్సెందుకు రాసింది? ఆమె అసలు వూరేది? పెళ్లయిందా? ఆమె కథేమిటి?” అని తనను తాను ప్రశ్నించుకుంటున్నట్టుగా అడిగాడు.

పాంటూ షర్మ యువతి గర్జిస్తున్నట్టుగా పెద్దగా మూలిగాక, “వై మడ్ ఐస్ అస్సర్స్ టూ ఆల్ దోస్ డామ్మే కొసెన్స్? ఆ నానా చెత్త విషయాలు నేనెందుకు తెలుసుకోవాలి?” అని గొంతెత్తి మెగాఫోన్లా అరిచింది.

జబ్బా రచయిత వడివడిగా పిల్లలా లిప్తులోకి వురికాడు.

“నా సంగతులు పట్టించుకోటానికే నాకు టయిం చాలటంలేదు,” పాంటూ షర్మ యువతి గొణిగిన మాటల్ని వినబడనీయకుండా, “దయచేసి తలుపులు మూయండి... ప్లీజ్ క్లోజ్ ది డోర్స్... థాంక్యూ! దయచేసి...” అంటూ లిప్తు కాసేపు నిరాసక్తపు ప్రకటనను ప్రసారంచేసి ఆ తరువాత టక్కున గొంతు నొక్కిసుకొంది.

యెడారిపాయలా కనబడుతున్న అపార్టుమెంట్ల నడవాలో, అమావాస్యలా పరచుకున్న వొంటరితనంలో, పాంటూ షర్మ యువతి ఫోర్నాట్ శ్రీ బీగాన్ని ముసలి నక్షత్రాన్ని చూస్తున్నట్టుగా చూస్తూ కూర్చోంది.

పాలపిట్ట, మార్చి 2010

